

## ‘Oku ‘i he tokotaha kotoa pē ‘a e Maama ‘o Kalaisí

Fakakaukauloto ‘oku kole atu ke ke vahevahe ha ki‘i fakakaukau nounou ‘i he Lautohi Faka-Sāpaté fekau‘aki mo e founga ke ke vakai mo fakafeangai lelei ange ai ki he kakai kotoa pē, tautautefito kiate kinautolu ‘oku kehe meiate koé. Te ke lava ‘o faka‘aonga‘i e ngaahi ma‘u‘anga tokoni ko ‘ení mo ha ngaahi ma‘u‘anga tokoni kehe pē ‘okú ke pehē ‘oku ‘aonga.

Tokāteline mo e Ngaahi Fuakava 88:11

Tokāteline mo e Ngaahi Fuakava 93:2

Na‘e akonaki ‘a Palesiteni Poiti K. Peeka (1924–2015) ‘o e Kōlomu ‘o e Kau ‘Aposetolo ‘e Toko Hongofulu Mā Uá ‘o pehē:



Ko e lahi ange ‘etau ‘ilo ki he Maama ‘o Kalaisí, ko e lahi ange ia ‘o e mahino kiate kitautolu ‘a e mo‘uí pea lahi ange ‘etau ma‘u ha ‘ofa lahi ki he fa‘ahinga kotoa ‘o e tangatá. Te tau hoko ko ha kau faiako mo ha kau faifekau mo ha mātu‘a lelei ange, pea mo ha kau tangata, fafine mo e fānau lelei ange. Te tau faka‘apa‘apa‘i lahi ange hotau kāinga ‘i he Siasí pea mo kinautolu ‘oku ‘ikai tuí. . . .

‘Oku fakamāmani lahi e Maama ‘o Kalaisí ‘o hangē pē ko e ulo ‘o e la‘aá. Ko e fē pē ha feitu‘u ‘oku ‘i ai ha tangata mo‘uí, ‘oku ‘i ai e Laumālie ‘o Kalaisí. ‘Oku ma‘u ia ‘e he kakai mo‘uí kotoa pē. . . .

Kapau ‘e mahino kiate kitautolu ‘a e tu‘unga mo‘oni ‘o e Maama ‘o Kalaisí ‘i he tokotaha kotoa pē ‘oku tau sio ki aí. . . . pea ‘i loto ‘iate kitautolú, . . . te tau ma‘u ha loto-to‘a mo ha ue‘i fakalaumālie ‘o mahulu hake ‘i he me‘a kuo tau ‘iló. Pea kuo *pau* pē ke pehē! Pea ‘e *hoko* pē ‘o pehē! Ko e ngaahi me‘á ni kotoa ko ha tafa‘aki ia ‘o e mo‘oni ‘o e ongoongolelé ‘oku fu‘u tokosi‘i ha ní‘ihi ‘oku mahino ki ai. (Boyd K. Packer, “The Light of Christ,” *Ensign*, Apr. 2005, 8, 13–14)

Hiki ha fo‘i sētesi ‘e ua ki he tolu fekau‘aki mo e founga ‘e lava ke tākiekina ai ‘e he mahino ‘o e Maama ‘o Kalaisí ‘a e anga ho‘o vakai ki he ní‘ihi kehé.

## Ko e Maama ‘o Kalaisí ‘i he ‘univēsí

Kuo ue‘i nai koe ‘e he faka‘ofa‘ofa pe faka‘ei‘eiki ‘o e māmani ko ‘ení mo e ‘univēsí? Ko e hā ha ngaahi ongo ‘oku ‘omi ‘e he ngaahi me‘á ni kiate koe?

Lau ‘a e Tokāteline mo e Ngaahi Fuakava 88:7–10, 45–47 pea kumi ‘a e me‘a ‘okú ke ako fekau‘aki mo e Maama ‘o Kalaisí, māmaní, mo e ‘univēsí.

- Ko e hā te tau lava ‘o ako fekau‘aki mo e ‘Eikí mei He‘ene ngaahi fakatupú?
- ‘E tokoni fēfē nai ‘etau mamata ki he ivi tākiekina ‘o e ‘Otuá ‘i he ‘univēsí ke tau fakatokanga‘i Hono ivi tākiekiná ‘i he‘etau mo‘uí?